

हिन्दी प्रादेशिक समाचार

आकाशवाणी चंडीगढ़

(तिथि 18 जुलाई 2026, समय 13:05 (5 मिनट))

प्रधानमंत्री नरेंद्र मोदी ने कल केंद्र शासित प्रदेश चंडीगढ़ में स्वास्थ्य सेवा, शिक्षा और सड़क बुनियादी ढांचे से संबंधित लगभग 4700 करोड़ रुपये की विभिन्न विकास परियोजनाओं की आधारशिला रखी और उद्घाटन किया।

इस अवसर पर शहर के आधुनिकीकरण के बारे में बोलते हुए, प्रधानमंत्री नरेंद्र मोदी ने कहा कि एकीकृत कमान और नियंत्रण केंद्र, स्मार्ट यातायात प्रबंधन, स्मार्ट पार्किंग और डिजिटल शासन पहल सहित विभिन्न परियोजनाओं ने चंडीगढ़ को एक उच्च तकनीक वाले शहर में बदल दिया है, जिसमें मिशन के तहत 2,500 करोड़ रुपये से अधिक खर्च किए गए हैं।

प्रधानमंत्री ने चंडीगढ़ को नियोजित शहरी विकास के लिए एक बेंचमार्क बताया।

श्री मोदी ने 'स्वच्छता से स्वागत' अभियान की सराहना की। उन्होंने अपने संबोधन में कहा कि स्वच्छता केवल एक दिन का काम नहीं बल्कि जीवन जीने का तरीका है। उन्होंने इस विशेष सफाई अभियान में बढ़-चढ़कर भाग लेने के लिए शहर के नागरिकों की व्यक्तिगत रूप से बहुत तारीफ की। उन्होंने लोगों से स्वच्छता को अपनी आदत में शुमार करने का आह्वान किया।

प्रधानमंत्री नरेंद्र मोदी ने स्वच्छता को बढ़ावा देने में उत्कृष्ट योगदान के लिए सेवानिवृत्त वरिष्ठ पुलिस अधिकारी इंद्रजीत सिंह सिद्धू की जमकर सराहना की

प्रधानमंत्री नरेंद्र मोदी ने कल पंजाब के जालंधर छावनी रेलवे स्टेशन से 'अमृत भारत स्टेशन योजना' के तहत देशभर के 75 पुनर्विकसित रेलवे स्टेशन लोकार्पित किए। इनमें जालंधर छावनी, आनंदपुर साहिब, मोहाली, नरवाना, कालका और अंब अंदौरा रेलवे स्टेशन शामिल हैं। उन्होंने वहाँ से 5,470 करोड़ रुपये से अधिक की विभिन्न रेल और सड़क बुनियादी ढांचा परियोजनाओं की भी शुरुआत की।

प्रधानमंत्री नरेंद्र मोदी ने आज जींद में पीएम आवास योजना (ग्रामीण) के 5 लाभार्थियों को मंच पर प्रतीकात्मक रूप से घर की चाबी सौंप कर उनके अपने घर का सपना पूरा किया।

श्री मोदी ने जींद और हरियाणा के लोगों की सराहना करते हुए कहा कि स्वच्छता से स्वागत पहल को लोगों ने जिस गंभीरता से लिया है, वो दिल खुश कर देने वाला है। पिछले एक सप्ताह से सोशल मीडिया में सफाई अभियान की भारी चर्चा रही है। उन्होंने कहा कि सभी लोग यह तय कर लें कि स्वच्छता ही हमारा स्वभाव बने, स्वच्छता ही हमारे संस्कार बना देंगे, हम स्वच्छता को इसी तरह अपनी हर दिन की जिंदगी का हिस्सा बनाएंगे।

उल्लेखनीय है कि प्रधानमंत्री के जींद दौर से पहले उनका स्वागत स्वच्छता से करने के लिए हरियाणा में 13 से 17 जुलाई तक स्वच्छता से स्वागत अभियान चलाया गया था।

हरियाणा के पलवल में शिक्षा विभाग स्कूली छात्रों के बीच खेलों को बढ़ावा देने लिए 20 जुलाई से 5 अगस्त तक खंड स्तरीय व जिला स्तरीय खेलकूद प्रतियोगिता आयोजित करेगा। शिक्षा विभाग द्वारा यह खेल प्रतियोगिता स्कूल गेम्स फेडरेशन ऑफ इंडिया के तत्वाधान में करवाई जाएगी। पलवल के सहायक जिला मौलिक शिक्षा अधिकारी जसबीर तेवतिया ने बताया कि इस प्रतियोगिता में पलवल जिले के सरकारी एवं गैर सरकारी स्कूलों के प्रतिभागी भाग लेंगे।

उन्होंने बताया कि इस प्रतियोगिता के दौरान नेताजी सुभाष चंद्र बोस स्टेडियम में एथलेटिक, खो खो, कुश्ती, फुटबॉल, योगा, कबड्डी, हैंडबॉल की खंड स्तरीय प्रतियोगिता 20 जुलाई से 22 जुलाई तक होगी। जबकि जिला स्तरीय प्रतियोगिता 3 से 4 अगस्त तक आयोजित की जाएगी। तीरंदाजी की जिला स्तरीय प्रतियोगिता 20 जुलाई को घुघेरा स्टेडियम में होगी। इसी तरह बैडमिंटन की जिला स्तरीय प्रतियोगिता इंडोर स्टेडियम में 20 व 21 जुलाई को आयोजित की जाएगी। इसके अलावा बास्केटबॉल, साइकिलिंग, फेंसिंग व हॉकी प्रतियोगिता नेताजी सुभाष चंद्र बोस स्टेडियम में पलवल में 22 जुलाई से 24 जुलाई तक कारवाई जाएंगी।
